

# భోజనం

---

బిల్లు కట్టలేదని ఎలట్రీవాళ్ళు హ్యూజ్ తీసేశారు. పాతగుడ్డ చింపి మెలి పెట్టి వత్తిచేసి కోడిగుడ్డుదీపం వెలిగించింది పార్వతి. గిన్నెలో మిగిలిన మధ్యాహ్నం అన్నం పిల్లలకు వూడ్చి పెట్టేసి గాసుడు గాసుడు మంచి నీళ్ళిచ్చి వాళ్ళను చాపేసి పడుకోబెట్టింది. కిటికీలోంచి చాపమీద పడిన వెన్నెల పిల్లల మొహాలమీదుగా పాకుతోంది. కొబ్బరిమట్టలు గాలికి ఊగిన లాడ్తున్నాయి. ఆ ఆకుల్ని చీల్చుకువచ్చిన కిరణాలు సావిట్లో తారట్లాడటం చూస్తో తలుపుకి జారగిలబడి కళ్ళుమూసుకుంది.

శ్రావణమంగళవారం పేరంటానికి వెళ్ళి తెచ్చిన శనగలు సాతాళించి బూర్లమూకుడు గిన్నెమీద కప్పెట్టి వచ్చి కూర్చుంది. అవి పిల్లల కళ్ళబడకుండా దాచిపెట్టాననే సంతృప్తి ఆమెకు తేదు. చమురు లేక వత్తి మండిపోయి చిమ్మి అంతా నల్లగా గారకట్టి అసహ్యంగా వుంది.

కాంతిని చిమ్మలేక చీకటితో పోరాడలేక అసహ్యంగా వెలుగుతోంది. పార్వతి వంటిమీద ఆకుపచ్చచీర దయ్యంలా బరువుగా దిగలాగేస్తోంది. గొంతుకలో చిన్నప్పుడు నేర్చుకున్నపాట బయటపడ్డానికి కొట్టుకుంటోంది.

ఆ కూనిరాగం ఏంటూ సుబ్బారావు చెక్కపెట్టి ముందేసుకు కూర్చుని టి. వీ బిల్లు చేసుకుంటున్నాడు. ఆ బల్లమీద రైటింగ్ పాద్ పెట్టి గోడకు జార్లబడి రైల్వే కౌగితాల మీద కూడికలు తీసివేతలు చేస్తూ అన్నం మర్చిపోయి ఆడుకుంటున్న వెర్రీపిల్లాళ్ళా రాసుగుంటున్నాడు.

కూనిరాగం కట్టపెట్టి పార్వతి లేచి సాతాళించిన శనగల్లు సిల్వర్ పళ్ళెంలో పోసి పట్టుకొచ్చి కొవ్వొత్తి దీపం నీడలో పెట్టి 'తినండి' అనెప్పి గాజు గ్లాసులో మజ్జిగపోసి అందులో బాగా నీళ్లు కలిపి ఉప్పేసి పట్టుకొచ్చింది.

అతను ఓ గుప్పెడు తీసుకుని ఒకటొకటే నోట్లో వేసుగుంటూ 'ఇ వెక్కడివే- ఇవి చాలా బాగున్నాయ్' అని మెచ్చుగుంటూ భార్యకేసి చూసి 'ఇంద నువ్వు కూడా తిను' అని పళ్ళెం చేత్తో ఎత్తి ఆమె మొహం లోకి చూశాడు.

అక్కడవిడ మొహం కనిపించడంలేదు. ఆకుపచ్చ చీర తన ముందు తిప్పవేసి కూర్చున్నట్లుంది. కొవ్వొత్తి దీపం ప్రసరించిన వెలు రంతా పోటీపడి ఆమె వాళ్ళో చేరి ఆడుకుంటున్నట్లుగా వుంది.

అతను మళ్ళీ టి వీ. బిల్లు చెక్ చేసుకోవడంలో మునిగిపోయాడు పార్వతి మునివ్రేళ్ళతో నాలుగు గింజలు తీసి నోట్లో వేసుకొంది. అవి గొంతుక దిగలేదు. అమ్మ పేరంటానికి వెళ్ళి తెచ్చిన శనగలు వేయించి పెడుతుంది అని ఆశపడ్డ పిల్లలు మంచినీళ్లు తాగి చాపమీద పడుకుని

నిద్రపోతున్నారు. ఈ శనగలు లోపలికి వెళ్ళడం లేదు. ఒక గుప్పెడు శనగలు తీసుకుని నిద్రపోతున్న చిట్టిని ఎత్తుకుని పెరట్లోకి తీసుకెళ్ళి గుంజి గుంజి తినమని బలవంతపెట్టి నోట్లో పోసింది. పార్వతికి అప్పుడో చిన్న గుబులొచ్చింది. ఆది తగ్గేదాకా మెట్లమీద కూర్చుని ఏడ్చింది. లేచివెళ్ళి పిల్లను పడుకోబెట్టి మధ్యాహ్నం ఎవరో పట్టుకొచ్చి ఇచ్చిన పెళ్ళి శుభలేఖను తెచ్చి సుబ్బారావు ముందు వడేసి దగ్గరకొచ్చి కూర్చుంది.

కుచేలుడి లాటి సుబ్బారావుకి కృష్ణుడిలాడి స్నేహితుడున్నాడు. అది కృష్ణారావు పెళ్ళి శుభలేఖ. ఆ శుభలేఖ చూడగానే సుబ్బారావు మొహం వికసించింది.

'వెళ్ళండి పెళ్ళి భోజనం చేసిరండి.'

అప్పుడే శనగల వల్లెమూ మజ్జిగగాను ఖాళీచేసిన సుబ్బారావు గతుక్కుమన్నాడు.

తను భోజనం గురించి ఆలోచిస్తున్నట్లు పార్వతి కెలా తెలుసు? కొవ్వొత్తి సగంపైగా కాలిపోయింది.

వంటింట్లో కోడిగుడ్డు దీపం ఎప్పుడో కొండెక్కింది.

శుభలేఖను తీసుకుని తిరగేసి బోర్లెసి చూసి ఫక్కుమని నవ్వేసింది.

సుబ్బారావుకి కొంచెం కోపం వచ్చింది.

'ఎందుకట్లా నవ్వుతావు పిచ్చిదానిలా?'

పార్వతి మాట్లాడలేదు. ఇంట్లో వున్న ఒకే ఒక ప్రతికసు తెచ్చుకుని పేటీలు తిరగేస్తూ కూర్చుంది. ఎప్పుడూ ఆ బొమ్మలే చూస్తూ వుంటుంది. చదివినవే మళ్ళీ చదువుతూ వుంటుంది.

'పెళ్ళికి ఏంపట్టుకెళ్ళారు? వుత్తి చేతుల్లా వెళ్ళారా—' అని యిం దాట్లా నవ్వి నందుకు సంజాయిషీ చెప్పుకుంది.

'పిల్లల్నికూడా తీసుకెళ్ళండి' అని తలవంచుకుంది.

టప్ టప్ మని పుస్తకంమీదకు, కన్నీరు చిందింది. కాగితాలు కట్ట కట్టి చెక్క పెట్లో తోసివచ్చి పెళ్ళాం మెళ్లో తలకాయ పెట్టుకుని నడుం చుట్టూ చేతులేసి నేలమీద పడుకున్నాడు అనంతపద్మనాభస్వామిలా.

'ఏవిటీ మొగుడు? ఇదేవిటీ సంసారం? ఎందుకు ఆఫీసు కాగి తాలు ముందేసుకు కూర్చోడం? నువ్వేతిన్నావా అని అడగడే? వంట చేశావా లేదా అన్నెనా అడగొచ్చు కదా! పిల్లలు తిన్నారోలేదో ఆకల్లో పడున్నారో అన్నెనా పట్టించుకోడేం? ఇది అమాయకత్వమా - తెలివి తక్కువ తనమా - మూర్ఖత్వమా లేక చేతకాని తనమా? ఇలా గైతే యీ బండెలా నడుస్తుంది? ఈ పడవ ఎలా ఒడ్డెక్కుతుంది? ఈ బ్రతుకులు ఎలా తెల్లవారుతాయి? ఈ పిల్లలేమవుతారు? భోజనం తరవాతే కదా, ఏ సుఖమైనా సంతోషమైనా - భోజనానికి లేకపోయాక జీవితంలో యింకేం భోగం, ఏం ఆనందం, ఏం శాంతి?' యిలా ఆలోచించుకుంటూంటే పార్వ తికి ముచ్చెమట్లు పోశాయి.

కొవ్వొత్తి కాలికాలి ఆరి ముద్దయి కూర్చుంది.

పార్వతి వుత్త సినిక్ అనుకున్నాడు సుబ్బారావు. అజ్ఞానురాలు, అజ్ఞానులు ఆడవాళ్ళు తిండిగురించే ఆలోచిస్తారు. పూర్వక్రీచర్ - భోం చేసినట్లులేదు. మజ్జిగ అంతా నాకే ఒంపేసింది. మంచి నీళ్లు తాగి వున్న ట్లుంది. దీన్నేమీ అనకూడదు. రేపెలా వెళ్ళడం పెళ్ళికి?

సుబ్బారావుని అసింటానెట్టి ఆ చీకటింట్లో అలాగే చెంగుపర్చుకుని

ఒరిగింది పార్వతి. కొంచెం సేపయాక సుబ్బారావు దొరుకుంటూ వచ్చి చీర పుచ్చుకు గుంజాడు.

'చీ: అవతలకిపోండి.' అని ఆచేతిని విసిరికొట్టింది. ఆడదానికి అభిమానం హెచ్చు. మొగాడికి మొహమాటం హెచ్చయితే యిలాగే వుంటుంది సంసారం? కొంచెం బింకంగా వుంటేసరి. ఏవి బింకమో తెల్లారిలేవంగానే బియ్యం డబ్బా తెచ్చి బోర్లించి చప్పుడు చేస్తుంది గావును. చేట పుచ్చుకుని బయలుదేరడం దానికి కష్టంగానే వుండొచ్చు. అసింటా జరుగుదునా-నిద్రలో ఫెడీల్మని ఓటిచ్చుగుంటే దొంగదెబ్బ కాసుకోవడం కష్టం! మనిషి ఎలావుండేది? 'చిన్నాది పూదేనెరా కవటా కులో యీనెరా!' అన్నట్లుండేది. నేలమీద చెంగుపర్చుకుని పడుకుంది. నేను చూశేను.... ఎత్తి మంచంమీద పడుకో పెడుదునా—(నా కెందుకు నేలనున్నది నెత్తికి రాసుకోడం ) కళ్ళు మూసుకు పోతున్నాయి. ఎవరి తెవరూకారు : కళ్ళు మూసుగుంటే యీ ప్రపంచం మందికాదు. కడుపులో చీకటి కన్నుమూస్తే చీకటి కన్ను తెరిస్తే చీకటి-కలలకి కరువులేదు. పార్వతికి కలలొచ్చాయి- కలలన్నీ తిండి గురించే.... గుండిగల్తో పువ్వు లాంటి అన్నంవండి వార్చినట్లు కలలు. పళ్ళెలతో విస్తళ్ళలో అన్నం వడ్డి స్తూన్నట్లు - జనం బారులుతీర్చి ఆరగిస్తున్నట్లు - ఆజనంలో తన మొగుడూ పిల్లలూ ఎక్కడున్నారో తెలిక గుండె కొట్టుకొంటుంది. చేతిలో పళ్ళెం క్రిందపడిపోయింది. అన్నం పళ్ళెం పడిపోయినందుకు గాబరా పడిపోయి మెలకు వొచ్చింది. లేచి మంచినీళ్ళు తాగివచ్చి మొగుడిమీద చెయ్యెసుకు పడుకుంది. సుబ్బారావు యిటు తిరిగి నిద్రలో వాడేసుగున్నాడు. భోజనమూ నిద్రా నిద్రలో కలలూ కలల్లో కోరికలూ యివి తప్పవల్లేవుంది. సుబ్బారావు గుప్పిట్లోకి చీర వచ్చేసింది.

నిన్నా మొన్నా భోజనం చేశారు కాదా - ఆ అన్న శక్తి పూరు

కుంటుందా? శనగలు తిని మజ్జిగ తాగినా మంచినీళ్ళు త్రాగి పడుకున్నా తర్వాత గొప్పసుఖం నిద్ర - అనిద్రలో "ఏమాయె నేమాయెనే" అని కలవరించింది పార్వతి.

\*

\*

\*

దుర్గ సన్నగా సళాకులా వుంటుంది. పిల్ల నల్లబంగారమే - బుర్ర నున్నగా దువ్వుతుంది. అర్ధణా అణా కొబ్బరినూనె వట్టొచ్చు. దాని మొగుడు కొబ్బరి నూనెకు డబ్బు లివ్వడు. నబ్బుబిళ్ళ కొనివ్వడు. కోకలు వాడే కొనిచ్చానంటాడు. అది కొనిలివ్వలేదు-మావోడు ఒత్తి అబద్ధంగాడంటుంది. దాని ముక్కు అందంగా ఉంటుంది. అది మొగుడు కొట్టినపుడు ఎగబీల్చడానికి ఉపయోగిస్తుంది. ఒంటిరాయి ముక్కుపుడక ఉంది. దానికాళ్ళకు వెండిపట్టాలున్నాయి. అది మాట్నీలకు పోతుంది. ప్రతి 'చినేమా' అది చుడాల్సిందే- నాపొట్ట నేనే పోసుగుంటున్నా నంటుంది. అది పాచిపని చేస్తుంది. అంటు తోముతుంది. కానిమనిషినీటుగా శుభ్రంగా ఉంటుంది. కాని యజమానురాళ్ళు దాన్ని తింగరమనిషి అంటారు ఒళ్ళుపొగరెక్కువ-మొగుడ్ని ఏడిపిస్తుంది. వాడ్నికీరెక్కించి నాలుగుమాటలని తను నాలుగు దెబ్బలు తింటోవుంటుంది అని ఇల్లాళ్ళు కామెంటు చేస్తారు. దాని మొగుడు కాస్త ఎర్రగా బుర్రగా ఉంటాడు. వాడి జుత్తు జులపాలు తిరిగి ఉంటుంది. వాడు కొన్నాళ్ళు రిజైలు లాగేవాడు. దుర్గ చెడ్డ పెంకిఘటం-అది యజమానురాళ్ళతో 'చినేమా కెళ్ళి-వోసుట్టు సిన్న గమ్మత్తు కాదు కిలాడీ పనేసింది.' 'ఆడి రిచ్చాలో కూకోని ఆడి చేతే నాగించి ఇంటినందు మొగలో గాడీనోంచి గెంతిసి పారిపోనాది. 'దాని మొగుడు దాన్ని రోడ్డుమీదే చితగకొట్టేడు. అప్పట్నుంచి వాడు రిజై లాగడం మానేసి బరువులు లాగుతున్నాడు. అది మారు బేరానికి కూరగాయలైచ్చి అమ్ముతో ఉంటుంది. పాచిపని దానికి హాబీ-బియ్యాలూ,

పప్పులూ చెరిగి పావలా పరకా గుంజుతో ఉంటుంది. కొత్తగా పనిలో  
 పెట్టుకున్న ఇల్లాళ్ళ దగ్గర రూపాయో అర్ధో అడ్వాన్సు లాగి 'సామాన్య  
 విజ్ఞానం' బోధిస్తో ఉంటుంది. ఒకప్పు డది పిక్కికుల్లో కాలేజీ గరల్సు  
 తోటి కలిసిపోగల్గు-మరో అప్పుడు పిల్ల సజ్జనంతా ప్రోగుచేసి పెర  
 ల్లోనో. చెట్లక్రిందో ఆటలాడుతుంది. దాని మొగుడు దానికోసం రోజూ  
 ఇల్లెల్లా వెతుక్కుని జుట్టు కీడ్చుకు పోవాలిందే-వాడి బండీమీద రాత్రి  
 శ్కది కూర్చుని 'చినేమా' పాటలు పాడుతుంది. బండి నానుకుని నిలబడి  
 వాడు దాన్ని లాలిస్తూ ఉంటాడు. బనీనోంచి చెమటకు తడిసిన డబ్బుల్ని  
 వాడు దాని చేతిలో పోస్తూంటాడు. అది జాగ్రత్తగాకొంగున మూట  
 కడుతుంది. అందులో కొంత మిగిల్చి బొద్దున దోపుతుంది. 'వొణ్ణం' సరిగ్గా  
 వండదని వాడు పేచీలు పెడుతుంటాడు. 'కోకేనా కొన్నావా-రయిక సిరిగి  
 పోనాది సూస్కో' మని అది డబాయిస్తూ ఉంటుంది. అది అంట్లు తోమి  
 నప్పుడు కంచాలలో గిన్నెలలో మిగిలిన పనికిరాని ఎంగిలి మెతుకుల్ని  
 తూముకాలవల్లో పారబొయ్యదు. అది ఎంగిలాకుల్లో జాగ్రత్తచేసి కుక్క  
 లకు పెడుతుంది. ఆ సందులో రెండు మూడు కుక్కల్ని అలానే మచ్చిక  
 చేసింది. అవి దుర్గ నేస్తాలు-చినేమా హాలుదాకా ఒకప్పు డా కుక్కలు  
 దుర్గను వెంబడిస్తాయి. ఈ కుక్కల వలన మరో రకం కుక్కలబెడద  
 దుర్గకు తప్పింది. కచ్చ బిగించి అది యీపాటి ఆపాటి చెట్లను అవలీలగా  
 ఎక్కేస్తుంది. చింతచెట్టు, జామి చెట్టువేపచెట్లెక్కి అది పాటలు పాడుతుంది  
 మూడు నాలుగూ ఐదూ అలా అమ్మగార్ల దగ్గర డబ్బు దాచుకుంటుంది.  
 అది పోగు చేసుకుని కోకో రవికముక్కో కొనుక్కుంటుంది. అది  
 కామందులిండ్లలో మెక్కేస్తూ ఉంటుంది. దాని డబ్బులెట్టి అది బియ్యం  
 పప్పు కొనదు. మొగుడు అరిచి 'గీ పెట్టినా-ఆడు డబ్బులైచ్చి చేతిలో

పోస్తే 'వాణ్ణం ఒండుతాది. లేకుంటే లేదు.' ఆ వీధికంతా దుర్గ హీరో యినే-దాని మొగుడు మాత్రం హీరో కాదు.

మొగుళ్లు చాలామంది హీరోలుకాదు.

కామందు లింట్లో మెక్కేసి దుర్గ 'సినిమాకు చెక్కేసినాది:

'తడక తోసేతరికి' గుడిసెలో నులక మంచం అడ్డొచ్చేసినాది-'  
దుర్గ మొగుడికి

'లోన దీపవూనేదు. దీపంనాటి పిల్లానేదు.'

'తిక్కలంజి ముంతలు కడిగి బోరిం చీసినాది.'

దాని మొగుడు బండీ లాగి లాగి రోజల్లా అరిచి వీధులన్నీ తిరిగి దుమ్ము కొట్టుకు పోయొచ్చాడు. కడుపులో పులి గ్రాండుమంటున్నది.

దానిచేతి ఎంగిలి మెతుకులు తిని దుక్కతన్నిన కుక్కలు తోక లాడించు గుంటూ వస్తే యాడ్చి దొక్కలో తన్ని మీ దిక్కున్నచోట చెప్పుకొండన్నాడు.

'గుంట కులుకుతూ వస్తాదేమో....కోగ్గటి కొప్పులో పూలెట్టి, చినీమా కులుకులన్నీ కులుకుతాదేవో (—యాడ్చి దొక్కలో తన్ని పీకుచ్చుకుగెంటాలి—' అని రోడ్డు కాశాడు. రిక్నాలు, చిన్న కారులు, జట్లు జట్లుగా జనం, సినీమా వూసులాడుకొంటూ విరగబడి నవ్వుకొంటూ వస్తున్నారు. 'తక్కుతూ తారుతూ కులుకుతా వస్తాడనుకున్న గుంట కంటి కాపడలేదు.'

'సర్ మని మొహంనిండా దుమ్మురేపుతా ఆఫీసరుగారి జీపు' దూసుకుపోయింది బాణంలా. దుర్గ ఆ జీపులో వెనకాల కూర్చొంది. అది వాణ్ణి చూసింది. వాడివలకం కనిపెట్టి అయ్యగారికి చెప్పవలసిన నాలుగు

ముక్కలూ చెప్పింది. ఆడిచేతులో చేపాటికర్ర వున్నదంది అమ్మగారూ అయ్యగారూ నవ్వుకున్నారు. అమ్మగారి చినిగిన సిలుక్కోక కట్టినా అది అమ్మగారికంటె హైకాసుగా వుంది. దుర్గ ఆరీన్ మణీలా, అది డైమాను రాణీ ఇస్పేటాస్, తురుపుజాకీలాటిది. దుర్గ మొగుడు దారిలో మునిసిపల్ పంపు దగ్గర వొళ్లు కడుక్కుని పట్టినన్ని మంచినీళ్ళు తాగి తిరిగొచ్చేసరికి పెద్దయ్యగారి ప్యాను దొరగారు రమ్మన్నారంటూ యీడ్చు కెళ్ళాడు. 'ఏరా—దుర్గ మొగుడివి నువ్వేవా' అన్నారయ్యగారు. 'సితం' అన్నాడు.

'మరా గడ్డవేమిటి ఆ మీసా లేవిటి? తీయించెయ్—' అన్నారు దొరగారు.

'నొఖరీ చేస్తావా, నెటువాచరుద్యోగం—' అని రెట్టించారు.

'నీకు బండిలాగడం కష్ట మవుతున్నాదని పాపం దుర్గ చెప్పింది. అది మంచిపిల్లే....మాలక్మీలాగుంటుంది. దాన్ని జాగ్రత్తగా చూచుకో— ఆ బనీనేవిటి? ఆ పంచేవిటి? బైతులాగ—ఒక పాంటూషర్లూ దుర్గ మొగుడికియ్యవే రేపు—అయితే నీ పేరేవిటన్నావ్?"

'బండిరావు లంటారండి.'

'బండిరావులూ—నువ్ వొళ్ళు దగ్గరెట్టుకు నొఖరీ చేసుకో—వెళ్లు. దాన్నే వనకు.' అని చెప్పేసి అయ్యగారు లోపలి కెళ్ళిపోయారు.

బండిరావులు గాలిలో తేలిపోతూ 'లలలా' అని పాడుకుంటూ గుడిసెదాపు కెళ్ళేసరికి—

"వోరోరి నెట్ వాచ్ మన్" అంటూ దుర్గ ఎదురొచ్చి మెడను వాచేసుకుని ముద్దులు కురిపించినాది,

"వుండొదిరెళ్" అని సిగ్గుపడిపోయాడు బండిరాములు. సిల్వరు గిన్నెలో అన్నం కలుపుకునొచ్చి "తినుమావా" అని గోముగా బండీ

మీద కూర్చొని తెల్లని వెన్నెత్తో చినీమాలో హీరోయినీ అనిపించినట్లు ముద్దులుచేసి నోటి కందిచ్చింది. గెడ్డానికి అన్నం పట్టించి మూతిమీసాలు లాగి పిల్ల చెడ్డ వుక్కిరిబిక్కిరి చేసేసింది. బనీను జోబీలు తడివి చిల్ల రంతా లెక్కెట్టి బొడ్డోదోపుకుంది. నోట్లు మడిచి జాకెట్లో దాచింది. బండి రావుడి కడుపులో పులినిద్రపోయింది. చేపాటికర్ర చూర్లొంచి తొంగి చూస్తోంది. మినిట్లో పాకసర్ది నుబకమంచం పర్చింది. మావనందులో కుదేసి నోట్లో చుట్ట పెట్టి అగ్గిపుల్ల గీసింది. పాకలో రాటనానుకుని ఆలో చిస్తూ బొమ్మలా నిలబడిపోయింది దుర్గ.

“మరి నువ్వు గెడ్డంమీసం గీకించేసి దొరబాబులా లాగూ సొక్కా వీసే నాను పో లిపట్టలేనుమావా” అని వాపోయింది.

\* \* \*

మంచం క్రిందనున్న బ్రంకు పెట్టెను లాగి మంగళ సూత్రం లోని తాళం చెవితో దాన్ని తెరిచి తెరిచిన పెట్టెముందు తెరుచుకున్న బ్రతుకుని తలపోస్తూ కూర్చుండి పోయింది పార్వతి.

ఆకన్నవారిచ్చిన పెట్టెముందు సంతోషంతో కూర్చున్న క్షణాలు లేకపోలేదు. కాపురాని కొచ్చిన క్రొత్తలో పెట్టె సర్దుకుంటూ మధుర మైన వూహలో తేలిపోతూ అంద రాడబడుచుల్లానే తానూ సుఖసంతో షాల సంసార స్వర్గానికి సోపానాలుకట్టక పోలేదు. పూలరథంలా వచ్చిన పార్వతి పుస్తెలతాడుతో పసుపుకొమ్ము మెళ్లో కట్టుకునే స్థితికి దిగ జారింది. ఏటా ఏటా కానుపులు, రోగాలూ రొచ్చులూ, ఎడనెడా పిల్లలూ, చాలీచాలని జీతం, గుమాస్తా మొగుడూ, మండిపోతున్న ధరలూ జీవితం లుంగలుచుట్టుకుపోతోంది. రేపెల్లాగడుస్తుందనే భయం బ్రతుకుల్ని దిగ లాగేస్తోంది.

ఈ పెట్టెలోంచే పెళ్ళినాడు పదిమందిలో ఘనంగా పెట్టిన వెండి కంచం, వెండిగ్లాసు, తమలపాకుల పళ్ళెం, వెండి తామరాకు అన్నీ కాళ్లు వచ్చినట్లు ఎటో నడిచివెళ్ళేయి. వెళ్ళేయమ్మా వెళ్ళేయి.

ఇప్పుడు మిగిలినదల్లా పాతిక తులాలవెండి పన్నీరుబుడ్డి — జీవితం మీద పన్నీరు చిలుకుతుందనుకున్న యీ ఒక్క వస్తువా కాళ్ళొచ్చి మార్వాడీవాడి కొట్లోకి నడిచి వెళ్ళవలసిందేనా అనిపించి పెట్టెముందు కూర్చుని భోరున ఏడ్చేసింది. ఇక తర్వాత గంధపుగిన్నె. వక్కపొడి భరిణ, కుంకుం భరిణీ — ఆ బొట్టు పెట్టెను వొళ్ళో పెట్టుకుని తల్చుకుని తల్చుకుని ఏడ్చేసి భళ్ళున తెరుచుకున్న ఆ దిక్కుమాలిని పెట్టెకేసి గుడ్ల ప్పగించి దీనంగా చూస్తూండిపోయింది.

పిల్లలులేస్తే ఆకలి ఆకలి అంటూ విరుచుకు పడతారు. ఈ పూటైనా కనికరించి పాలవాడు పాలుపోస్తే వుంది, చప్పున పెట్టెమూత వేసేసి పన్నీరుబుడ్డి చేత్తోపుచ్చుకు లేచి దానికో కాగితం చుట్టాలని అనుకుని యిటూ అటూ చూసింది.

అప్పుడే “అమ్మగారూ! అమ్మగారూ!” అంటూ దుర్గ తలుపులు దబదబా బాత్తోంది. పార్వతి చెంగుతో కళ్ళుతుడుచుకుని తలుపు ఓరవాకిలిగా తీసి ఏవన్నట్లు నిలబడింది.

దాని మొహంలో ఎక్కడా బ్రతుకుభయంలేదు. దాన్ని చూస్తే పచ్చని చెట్టును చూసిన సంతోషం కలుగుతున్నది. తమకు జీవితం శాపంగా పరిణమిస్తే దానికది వరమై కూర్చుంది.

“అదేంటమ్మగారూ ఆ పన్నీరుబుడ్డి చేత్తోపట్టుకు నిలబడ్డారూ? అయ్యగారిమీద జల్లుతారా?” అని నవ్విందది.

పార్వతి ఉలిక్కిపడి “ఏం లేదే — కాస్త మెరుగు పెట్టావని....” అని నసిగేసింది.

“అమ్మగోరూ మావోడు నైట్ వాచిమనై పోనాడండీ. మరిక బండి నాగడు.” అని గునిసింది.

“అదేవితే వెర్రెమొగమా? వాడు నైట్ వాచిమనై తే నువ్వొక్క ర్తివీ ఎలాగుంటావే రాత్రిళ్లు?” అని పార్వతి ఎదురుప్రశ్న వేసింది.

“నైట్ వాచిమనై తే రాత్రిళ్ళు మరిగింటికి రాడేంటమ్మగోరో?”

“రాడే పిచ్చిమొద్దూ —

“వోరి నాయనో — మరై తే మావోడికి నైటు వాచిమనొద్దని బండీ లాక్కోమని చెప్పండమ్మగోరూ?” అని అది గాబరా పడిపోయింది. పార్వతి దాని గాబరాచూస్తే జాలేసింది. అది కంగారుగా జాకెటోంచి మడి చిన నోట్లతీసి “యియి దాచి పెట్టండమ్మగోరూ” అని పారిపోబోయింది.

పార్వతికి ఆ నోట్లను అందుకోవడానికి చేతులు వణికాయి. లెక్క పెట్టింది. పదహారు రూపాయలున్నాయి. బొడ్డోంచి చిల్లర తీసింది. పావ లాలు, అర్ధలు, పదిపైసల బిళ్ళలూ అంతాకలిసి ఐదురూపాయల పావలా —చెంగుస మరో మూటుంది అందులో ఒకరూపాయిబిళ్ళా, ఒక నలిగిన రూపాయినోటు, ఒక పావలా, ఐదు పదిపైసల బిళ్ళలూ వున్నాయి. ఆ రెండు ముప్పావలా చేతిలో వుంచుకోవాలిట నిత్యకృత్యానికి....

“మళ్ళీ ఎప్పుడిమ్మంటావే — ” అశ్వత్థామా హతః కుంజరః అన్నట్లడిగింది.

“పండక్కి కోక కొని పెట్టండమ్మగోరూ! అని ముద్దుగా అడిగిం దది.

“నీ మొగుడు నైట్ వాచిమనైతే నీకేంలాపే — ” అని పార్వతి దాని కళ్ళలోకి చూసి నవ్వింది.

“ఓరిబాబో నా కొద్దండీ” అని పిలుస్తున్నా మాట వినిపించుకో కుండా దుర్గ రోడ్డుమీదకు పరిగెత్తింది.

పరిగెట్టుకెళ్ళి గుడిసెలో మొగుడివాళ్ళోవారి వలవలా ఏడ్చిందది. వాడి మెడను వాచేసుకుని గుండెలమీద తలవచ్చి “కొంప మునిగిపోనా దిరో” అని గోతెత్తింది.

“ఏటి నీ బాద దురిగీ నా దురిగీ” అని వాడు దాని వొళ్ళంతా నిమిరి బుజ్జగించాడు.

“నా కొంప కగ్గేసుకున్నానో మావా” అని గొడవచేసింది.

“నెప్పే — ఏటాగోల?” అని చికాగ్గా బండిరాముడు అరిచాడు.

“నీకు నైట్ వాచీమన్ వాద్దురా మావా నువ్ బండియే లాక్కోరా మావా! నా మాటిను....”

“ఇదేతే — మళ్ళీ — ఇదో పేళీ?”

“పద—పద—అయ్యగోర్ని అడిగేద్దాం” అని వీధిలోకి పరిగె ట్టించది దట్టించిన తారాజువ్వలాగ; బండిరాముడు అయోమయంగా పెళ్ళాన్ని అనుసరించేడు చేసేదిలేక.

దుర్గ బుంగమూతిపెట్టి నిల్చుంది. అయ్యగారు కాఫీ తాగుతూ పేపరు చూస్తూ మధ్య మధ్య రేడియో వింటున్నారు, అమ్మగారు వరం డాలోకొచ్చి “ఏవిటే తగూ? మళ్ళీవొచ్చా” వంది. అయ్యగారు కళ్ళజోడు లోంచి పేపరు చూశారు ఏవిటి కథ అన్నట్లు. చేపాటి కర్రను గడ్డానికి తాటించి పెళ్ళాం వెనక నిలబడ్డాడు బండిరావుడు.

“మావోడు నైటు వాచీమనీసైడండీ” అని కచ్చితంగా చెప్పేసింది దుర్గ.

“ఏ వచ్చింది?” అని ఆఫీసరు దంపతులు ఆశ్చర్యంగా అడిగారు.

“నైటు వాచీమనంటే రాత్రి గుడిసెకు రాట్టకదండీ—”

“అవును.”

“మరట్టగైతే నా నొంటిగుండలేనండీ” అని అక్కడ నిల్చోకుండా వెనక్కు తిరిగి చకచక పిర్రలాడించుకుంటూ వచ్చేసింది.

ఆఫీసరుగారు దాని పొగరు దాని షోకు దాని వయ్యారం అంతా చూస్తూ పగలబడి నవ్వుకుని అర్థాంగితో యిలా వ్యాఖ్యానించారు. “చూశావా విండ్లరు ప్రభువు అర్థాంగికోసం సామ్రాజ్యాన్నే అక్కర్లే దనేశాడు. బండిరాముడు మటుకు తీసిపోయాడనుకున్నావా? పెళ్ళాంకోసం సైట్ వాచ్ మన్ గిరీ కాల తన్నేశాడు.”

రోడ్డుమీద విసవిసా నడిచిపోతున్న ఆ జంటకేసి రెప్పవల్చుకుండా చూసి అదృష్టవంతులు అని ఆఫీసరు దంపతులు ఒకరి మొహంలోకొకరు చూసుకుని తలలు దించేసుకున్నారు

రోడ్డుమీద ఎండ బంగారంలా పర్చుకుంది.

\* \* \* \* \*

పెళ్ళికి రమ్మనమని కృష్ణారావు పాతికరూపాయలు టి. యం. వో చేశాడు. ఆ నోట్లు సుబ్బారావు చేతిలోంచి లాక్కుని “పెళ్ళి సంగతి తరవాత చూద్దాం — ముందు ఎలక్ట్రిబిల్లు కట్టేయండి” అంది హాస్యతి. ఈ రాత్రయినా యింట్లో దీపాలు వెలగాలి తప్పదు — అని ఆవిడ ఉద్దేశం.

విన్నరాత్రి అనుభవించిన యమయాతనను నరకాన్నీ మళ్ళీమళ్ళీ అనుభవించిందుకు తనూ తన పిల్లలూ సిద్ధంగాలేరు.

సుబ్బారావు తెలబోయాడు. ఈ కుచేలుడి పెళ్ళికే వెనక కృష్ణారావు రిస్తువచ్చి కొనిపెట్టేడు. అది తాకట్టు పెట్టయినా రెండు డన్లప్ పిల్లోలు కొని పట్టకెళ్ళి పెళ్ళిలో చదివించాలనుకున్నాడు సుబ్బారావు.

హోటల్నుంచి రూపాయి ఇడెన్లు తెప్పించింది. “దుర్” చేత. పిల్లలంతా ఆనందంగా గెంతుకుంటూ తింటూంటే — సుబ్బారావు దిగులు పడి బితుకూ బితుకూ చూస్తూంటే పార్వతి గరిట చేతోపట్టుకుని తనకు తాను మహా సంకల్పం చెప్పుకుంది.

నేనూ నా మొగుడూ నా సంసారం పచ్చగా వుండాలి. నా పసుపు కుంకుమా, నా మొగుడూ పిల్లలూ చల్లగా వుండడంకోసం. నా బ్రతుకు పచ్చగా వెళ్ళమారడంకోసం నే నేమైనా చేస్తాను. నా మొగుడ్ని నా కొంగుని కట్టుకు తిరుగుతాను. నా ప్రాణంమీదకొచ్చినప్పుడు నాకు న్యాయంలేదు — అన్యాయంలేదు, ధర్మంలేదు అధర్మంలేదు.

సుబ్బారావుని టి. ఎ. బిల్లు మూటకట్టి మూలపారేమంది. ఒక రోజు నెలవు పెట్టండని హుకుం జారీచేసింది. సుబ్బారావు ఏవిదో గొణుక్కుంటూంటే—

“మీ రెళ్ళకపోతే అక్కడేము పెళ్ళి ఆగిపోదులెండి” అని చిత్రంగా కళ్లు తిప్పింది.

సంచీ చేతికిచ్చి ఓ పదిపదిహేను రూపాయలు పారేసి ముఖ్యంగా కావలసిన బియ్యం, ఉప్పు. పప్పు అన్నీ లిస్తురాసియిచ్చి ఆ చేతో మార్కెట్టునుంచి కూరలు కూడా తెమ్మంది.

స్తబ్ధుగా బిగుసుకు నిలబడిపోయిన సంసార చక్రానికి చైతన్యాన్ని జోడించి దారిద్ర్యపు ఛాయల్ని తన సంసారం పొలిమేరలను త్రొక్క నివ్వకుండా తరిమి కొట్టాలని కత్తి పట్టినట్లుంది పార్వతి.

పిల్లలకు స్నానాలు చేయించి ఇంట్లో ఉతికిన బట్టలువేసి చాపమీద తను సెంట్రో కూర్చుని చుట్టూ వాళ్ళను కూర్చోపెట్టుకుని తలలు దువ్వి పవుడరు రాసి ముస్తాబు వూరి చేసింది.

బజారుంచి సుబ్బారావు తిరిగి రాగానే కణకణలాడున్న కుంపటి మీదకు అత్తి సరెక్కించి కత్తి పీట ముందేసుకు కూర్చుంది. అమ్మకేసి వంట యింటికేసి పిల్లలు అసక్తిగా సంతోషంగా చూస్తూన్నారు.

పచ్చిమిరపకాయ అల్లం నూరి కొత్తిమేర కారంవేసి వంకాయ కూర చేసింది. పప్పుచేసి చారుపెట్టింది. నంజుకుందుకు కొత్త చింతకాయ పచ్చడి తొక్కింది. అన్నం నుల్లెపువ్వులాగుంది పిల్లలు ఓపట్టు పట్టారు. సుబ్బారావు కంచం ఊడ్చేసాడు.

చారు మెతుకులే - పప్పు కూరా అన్నవేనీళ్ళు కలిపి నిమ్మ కాయపిండిన మజ్జిగే-ఆ గాజుల చేతిగలగలల మహాత్యమో, ఆ వంట రుచే అంతో తెలీలేదు. ఆ విందు రుచి ఏ పంచభక్ష్య పరమాన్నాలకూ తీసిపోదని సుబ్బారావు అనుకున్నాడు. దేశంనిండా సుబ్బారావులే- సుబ్బారావులకి లోటుండదేమో గాని పార్వతులకు లోటు ఉండితీరుతుంది.

గూట్లో దాచిపెట్టిన తాంబూలం మొగుడు చేతికిచ్చింది. తను భోజనం చేసి చీర మార్చుకుని కొప్పుముడి వదులుచేసి జడ అల్లుకుంటూ అద్దంముందు కూర్చుంది.

సుబ్బారావు మడతమంచాన్ని ప్రేమిస్తాడు. సుష్టుగా భోంచేసి అలసిపోయిన శరీరాన్ని సుఖంగా మడతమంచం మీదకు జారేసి వాళ్ళు మరిచి గుర్రుపెట్టి నిద్ర పోయాడు.

పిల్లలు పెరట్లోకిపోయి ఆడుకొంటున్నారు. పాఠశాలి లేచి ఇల్లంతా మరో మారు అక్కడి దిక్కడా యిక్కడి దక్కడా సర్ది కొంపని ఓ రూపానికి లాక్కొచ్చింది.

\*

\*

\*

సుబ్బారావు పాఠశాలికి తోకరాతినిపించి లారీమీదెక్కి కృష్ణారావు పెళ్ళికి హాజరయ్యాడు. లారీమీంచి దిగిన సుబ్బారావుని కారులోంచి దిగిన చుట్టాలకి స్వయంగా పరిచయం చేశాడు. పాఠశాలిని పిల్లలనూ తీసుకురాలే దేమని కృష్ణారావు డబాయించాడు. మంగల్ని పిలిచి, సుబ్బారావుకి తలంట మన్నాడు 'వద్దురా బాబో అన్నా-వినిపించుకోకుండా గ్లాస్ పంచెల చాపు పెట్టె-తన పెర్లన్ చొక్కా ఓ టిచ్చి తొడిగించి విడిదిలో తన పక్కన కూర్చో పెట్టుకున్నాడు. రాత్రి ఒంటిగంట దాటాక ముహూరం. పెళ్ళి కూతురు యమ్మేట-యీ పెళ్ళి కాస్తా అయిపోగానే ఇద్దరూ ఏ అమెరికా చెక్కెస్తారో: లవ్ మ్యారేజీయే నని చెప్పాడు వాడు.

పెళ్ళికూతుర్ని చూస్తూ 'వేమిట్రా-' అని ముసిముసిగా నవ్వాడు.

'ముహూరం వేళకి చూస్తాగా-' అని మర్యాదగా జవాబిచ్చాడు సుబ్బారావు.

'రద్దూ- నీ పేరు చెప్పుకుని నే నో మాటు.'

'జానీ'ని చూద్దావని' అని రెక్కపట్టుకు యీడ్చు కెళ్ళాడు బల వంతాన,

'జానీ' అంటే జానకికి మద్దుపేరుట-

'కొత్త పెళ్ళికూతుర్ని చూడనిస్తారా?' అని సందేహంగా అడిగాడు సుబ్బారావు

'రేపటికి పాతబడిపోకుండా ఇప్పుడే చూద్దాం' అని వేళాకోళ మాడాడు.

రేపట్నంచి పెళ్ళాం కాబోతున్నది కాబట్టి ప్రేయసిగా వుండగా ఒకసారి చూద్దామనే వింతకోర్కె కృష్ణారావులో కలిగింది.

సుబ్బారావుకి తన పెళ్ళాం అందమైనదో కాదో అన్న ఆలోచన ఎప్పుడు రాలేదు. జ్ఞాపకం చేసుకుందామనుకున్నా పార్వతి మొహం చప్పున గుర్తుకు రావడంలేదు మనసు సరిపెట్టుకుని అవనరాల బలంతో దాంపత్యజీవితాన్నైతే నెట్టుకు రావడం జరుగుతోంది. కాని పెళ్ళాం మొహంలో సౌందర్యం వుందోలేదో యిప్పుడు వెతుక్కోవడం మొదలెడితే యీ ప్రశ్నకు జవాబులేదు. ఒకప్పుడు వుండేదేమో-వుంటే అది కాలక్రమాన కరిగిపోయి వుండొచ్చు. కొంపలో దరిద్రం తాండపమాడు తుంటే భయం బ్రతుకుల్ని వెంటాడి వేలాడుతూంటే ఇంకెక్కడి సౌందర్యం-అది హూప్ కాకీ అని ఎగిరి చక్కాపోయి ఉంటుంది, ఎక్కడికో-పార్వతి అందమంతా ఎక్కడికీ పారిపోలేదు. అమృతం పంచి పెట్టినట్లు తన చక్కదనాన్ని తనపిల్లలుకు పంచి యిచ్చేసింది. ఆ పిల్లలు మూడుపూట్లా తిండితిని బ్రతికి బట్టకడితే వారి మొహాలలో దోబూచులాడే సొగసులూ సోయగాలూ ఎక్కడవి? పార్వతివి కావా - జానీ నిజంగా అమృతభాండం చేతధరించి నిలబడ్డ జగన్మోహినీలావుంది అనుకున్నాడు సుబ్బారావు.

'మాసుబ్బారావుకి నిన్ను చూపిద్దావనీ' అని నవ్వేడు కృష్ణారావు పెళ్ళికూతురి చుట్టూ చాలామంది ఆడాళ్ళున్నారు. వాళ్ళందరూ ఖాళీ గాజుసీసాల్లా గున్నారు. అవన్నీ చప్పుడు చేసుగుంటూ గలగలా నవ్వేయి. సుబ్బారావు సిగ్గుపడిపోయాడు.

కృష్ణారావు చిన్న చీటీమడిచి జానకి వాళ్ళోపడేలా విసిరి సుబ్బారావుని తీసుకుని గబగబా బయటికి వచ్చి విరగబడి నవ్వాడు.

'ఎందుకురా అల్లా నవ్వుతావు?'

'చెప్పుకో -'

'నాకెలా తెలుస్తుంది?'

'జానకికి లవ్ లెటర్ రాశాను -'

'చాల్లే వేళాకోళం - ఇప్పుడా?'

'ఇదే మా ఆఖరి ప్రేమలేఖ -'

'నోర్న్యూమ్.'

'రేపట్నుంచీ రాసుకునే ఉత్తరాల్ని లవ్ లెటర్స్ అనరోయ్ -'

'అసందర్భంగా ఏవైనా రాసి ఆ పిల్లను ఏడిపిస్తున్నావా?' అని నంసార పక్షంగా మందలించాడు సుబ్బారావు.

'జానీ' మూడ్ 'సెట్ చేశానా పెళ్ళికి ముందు.'

'నువ్వు సెట్ చేసేదేవిటి? పెళ్ళికూతుర్ని చేసినప్పట్నుంచీ ఆ అమ్మాయి పెళ్ళి మూడ్ లోనే వుంటుంది.'

'అది కాదు రా బ్రదర్ - ముచ్చటగా మూడేముక్కలు రాశానా -'

'దట్సాల్: నాకు చెప్పకు.'

కృష్ణారావు మళ్ళీ నవ్వుడం మొదలెట్టాడు.

విడిదినుండి విందుకు పిలుపు వచ్చింది. కృష్ణారావు సుబ్బారావుని పట్టుకు వదలడంలేదు. ఈ అబ్బాయికి పెళ్ళి చేయడం శుద్ధ దండగ అని పించేలా ప్రవర్తిస్తున్నాడు. పెళ్ళికొడుకు విందులో సుబ్బారావుని పక్కన కూర్చో పెట్టుకున్నాడు.

సుబ్బారావుకి కళ్ళు చెదిరిపోయాయి. గొప్పవారింట్లో జరిగే పెళ్ళి

విందు ఎలా గుండాలో అలావుంది. స్వీట్లు హాట్లు ఎన్నో పదార్థాలువున్నా ముద్ద నోటికి దిగడంలేదు. అన్నంముట్టుగుంటే సెనగల పళ్ళెం మంచి నీళ్ళ గ్లాసుతో ఎదురుగుండా పార్వతి నిలబడ్డది. అక్కడ వాళ్ళెం తింటున్నారో-తినడానికి వుందోలేదో-యీ లడ్లు మిఠాయిలు ఫూటీలు యివన్నీ పాపం వాళ్ళకెంతో యిష్టం — యీ విస్తరి యిలా మూటకట్టుకుని లారీలో యింటికి పారిపోతే — గటగటా మంచినీళ్ళు త్రాగేశాడు.

“నువ్ భోజనం సరిగా చేయడంలేదు” అని విసుక్కుంటూ తలెత్తి సుబ్బారావు మొహంలోకి చూశాడు. చూసి నిర్ఘాంతపోయాడు.

సుబ్బారావు ఏడుస్తున్నట్లున్నాడు.

“యూ స్టూపిడ్ వాటిజ్ దిస్—”

సుబ్బారావు మొహం పక్కకు తిప్పుకున్నాడు. పార్వతి చేతో వడ్డిసే చింతకాయపచ్చడి చారూ మెతుకుల్లో కంచం వూడ్చేసిన సుబ్బారావు పరీక్ష హాల్లో ఒక్క కొశ్చన్ కూడా అన్నరు చేయలేక దిగులుగా ప్రశ్నాపత్రంకేసి చూసే కుర్రాడిలా వున్నాడు.

కృష్ణారావు “ఏమైందిరా —” అని రెట్టించాడు.

“నీ పెళ్ళికి నే నేమీ కానుక తెచ్చి యివ్వలేక పోయానురా” అని తలొంచుకుని అబద్ధం ఆడేశాడు.

“యూ స్టూపిడ్ — షటప్” అని నాలవ్ లెటరులో ఏం వ్రాశానో చెప్పమంటావా? అని అడిగాడు కృష్ణారావు.

“చెప్పు: చెప్పు!” అని సుబ్బారావు “తడియారని కన్గవతో” అత్మ తగా చూశాడు.

“జానీ: నా ముద్దు ప్రేయసీ — ఒక వాక్యం అయిందా?”

“అయింది.”

“రేపటినుంచి నువ్వు నా గృహిణివి కాబోతున్నావు.”

“రెండు.”

“నా ముద్దు ప్రేయసికి యిదే నా కడసారి వీడ్కోలు.”

“డామిట్: కడసారి అని ఎందుకు రానేవురా?”

“రేపట్నుంచీ వెళ్ళాం ప్రేయసికాదు”

సుబ్బారావు నవ్వాడు. ఇంతలో చారువస్తే పోయించుకుని గుప్పెడు మెతుకులు తిన్నాడు: కృష్ణారావు స్నేహితుణ్ణి నవ్వింపానని సంతోషించాడు. చారు అన్నం తింటూన్నప్పుడూ పార్వతి నవ్వుమొహంతో నిలబడినట్లు తోచింది.

“మీ దంపతు లిద్దరూ మాయింటికి రావాలిరా—” అని అభ్యర్థించాడు సుబ్బారావు.

“నువ్వు పిలిచినా పిలవక పోయినా మీ యింటికి వచ్చి భోజనంచేసి మరీ వెళ్తాం నరేనా” అని హామీ యిచ్చాడు కృష్ణారావు. సుబ్బారావు ఆలోచిస్తూ “రివ్లయి వస్తే నాకు చూపించు” అన్నాడు.

“దేనికి?” అన్నాడు కృష్ణారావు.

“ఇందాకటి నువ్ రాసిన లవ్ లెటర్ కి.”

“అది పుట్టి తెల్లకాగితం ముక్కే?”

“ఏవిటి?”

“నిన్ను హ్యూమర్ చేయడాని కల్లా చెప్పాను.”

సుబ్బారావు తెల్లపోయాడు.

\*

\*

\*

సరిగ్గా పదేళ్లు — పదేళ్ళ తర్వాత ఢిల్లీలో సుబ్బారావు అండ్ కోని వెతుక్కుంటూ దుర్గ, కృష్ణారావు, కృష్ణారావుతో మరో బంగారు పిచిక టాక్సీలోంచి దిగారు.

పిల్లలా? జానీ క్షేమమా—అంతా కులాసా అని తెలుగు ప్రశ్నలు వేసేడు సుబ్బారావు. పార్వతి గౌరవ అతిథుల్ని ఒకటిన్నరగది వాటాలోకి ఆహ్వానించి మంచాలమీద కూర్చోపెట్టింది.

అమ్మగారూ నన్ను పోల్చుకోలేదా అని దుర్గ పార్వతిని సవాలు చేసేవరకూ పార్వతికి వూహ కందలేదు.

‘నువ్వెలా గొచ్చావే?’ అంటూ తెల్లబోయి ‘మరి నీ మొగుడో....’ అని నెమ్మదిగా అడిగింది. దుర్గ పార్వతిని కౌగిలించుకున్నంత పనేసి ‘అమ్మగోరూ’ అంటూ పట్టుకువదలేదు. దుర్గ ఎలకనలో పని చేసిందట. కృష్ణారావు దొరబాబల్లే ఉన్నాడు కాని చిన్న బట్టతల వచ్చే సూచనలు కని న్నాయి.

“కౌసల్యాదేవి రాజ్యసభ మెంబరు. షియాజ్ మై బాస్” అని పరిచయం చేసేడు పార్వతికి సుబ్బారావుకి.

కౌసల్యాదేవి చామనచాయ రంగు. పెద్ద పెద్ద కళ్ళు ఖద్దరుచీర కట్టుకుని చాలా సింపుల్ గా ఉంది. జమీందారు బిడ్డలా లేదు. చాలా సంసార పక్షంగా చల్లగా దయగా మాట్లాడింది. పార్వతి బెదిరి పోకుండా మచ్చిక చేసుకుని పిల్లల గురించీ చీరలగురించీ, పచ్చళ్లు, తెలుగు భోజనం గురించి మాట్లాడేసింది. దుర్గని తనతో ఢిల్లీ తీసుకు వచ్చేసిందట — ఆడతోడుకోసం. పార్వతిని సుబ్బారావుని పిల్లల్ని తనతో వచ్చి ఉండమంది నాలుగురోజులు. తన బంగళాలో — తన కేమీ తోచడంలేదని

చెప్పింది, కృష్ణారావు బలవంతంచేసిన మీదట రెండు మీరా భజన కీర్తనలు అమోఘంగా పాడి విన్పించింది. సుబ్బారావు కౌసల్య కృష్ణారావు మంచాలమీద కూర్చుని 'టీ' త్రాగుతూ పేక ఆడుకున్నారు.

జానీ గురించి అడిగితే చెప్తానెప్పా నరవాత చెప్తానని తప్పించు గున్నాడు. సుబ్బారావు తనకు ఏడుగురు పిల్లలనీ - ముగ్గురు ఆడనలు గురు మగా అని నిట్టూరుస్తూ చెప్పేడు. ఉద్యోగం ఎదుగా బొదుగాలేదని ఢిల్లీ ట్రాన్స్‌ఫర్ చేస్తే ఐదుగుర్ని దేశంలో పెద్దవాళ్ళ దగ్గర వదిలేసి ఇద్దరు పిల్లలో ఢిల్లీ వచ్చిపడ్డామని స్వగతం చెప్పుకున్నాడు.

కౌసల్యాదేవిని దుర్గని కృష్ణారావుని పార్వతి భోంచేసి వెళ్ళమని ఆపుజేసింది.

నెల్లూరు బియ్యంతో మల్లెపువ్వులాగ అన్నం వండి వార్చింది. బెండకాయ వేపుడు, మజ్జిగపులుసు, కొరివికారం. గోంగూరపచ్చడి చారూవేసి పెట్టింది. అసలు సినలైన తెలుగు భోనజం చేసి చాలా రోజులయిందని పార్వతి చేతివంటను తెగ మెచ్చుకుంటూ ముగ్గురూ కంచాలు ఖాళీచేశారు.

గుమాస్తా పెళ్లాం పార్వతి రాజ్యసభ మెంబరు కౌసల్యా మంచి ఫ్రండ్స్‌యారు. ముగ్గురూ మూడు మంచాల మీదా కూర్చుని రాత్రి అంతా కబుర్లు చెప్పుకుంటూ గడిపేశారు. పార్వతి వరండాలో చాపేసుకుని పిల్లల్ని పక్కలో వేసుకుని దుర్గతో మాట్లాడుతూ పడుకుంది.

“ఈ అమ్మగార్ని ఆ అబ్బాయిగారు ప్రేమించారు” అని రహస్యంగా చెప్పింది.

“నీ మొహం యీడ్చా - ఆయనకు పెళ్ళయింది కదే?”

“అవునమ్మా — ఆ యమ్మకు చేయెత్తి మొక్కాలి. ఈళ్ళిద్దరికీ ఇక్కడ పడి ఏడవమని పరీసనిచ్చిసింది ఆ యమ్మ.

“మరి ఈవిడింత చదువుకుంది. పెద్దహోదా, గొప్పింటిబిడకదా, సాటి ఆడదాని పీక కొయ్యటం తప్పని తెలీదూ?” “అబ్బో—తెలీకేం అక్క అక్క అంటూ యివిడే ఆవిడ్ని మంచి చేసుకుని యీ అబ్బాయి గారితో గదిలోచేరి కులికేది. ఆ యమ్మ వంటింట్లో చాపేసుకుని గడపమీద తల వాల్చుకు పడుకునేది.

“ఇది చాలా చిత్రంగావుండే! మొగుడ్ని ఏ ఆడదైనా యిలా దానం చేస్తుందా?”

“ఆ బాబు మరిక నా యమ్మను నీలుకోడు — ఈ యమ్మకు అంటుడులాగయి పోయాడు.”

పార్వతి గుండెలు వేగంగా కొట్టుకున్నాయి.

“అంతలా అంటుకు తిరిగేదానివి. నీ మొగుడ్ని నీవేం చేసేవే..... వాదిలీసేవా?”

“ఆడక్కడ నా నిక్కడ — ఈయమ్మ ఢిల్లీ కొచ్చినప్పుడల్లా నాకీపాట్లు తప్పవు” అని దుర్గ వాపోయింది. ఏందుకైనా మంచిది, తన మొగుడ్ని కాస్త జాగ్రత్తగా కాసుకోవాలి. కాని అంతలోనే నవ్వాచ్చింది పార్వతికి — సుబ్బారావు ఎవరిక్కావాలి?!

“మరి యీ విషయం ఆ వూళ్ళో అందరికీ తెలుసా?”

“అంతా దొంగచాటు బ్రతుకే — ఈ యమ్మకీనంటే ప్రాణం!”

పార్వతి నవ్వుకుంది.

“పెళ్ళికాకుండా గొడవలో పడితే చెడ్డ అవస్థమ్మా — అంతా నవ్వుతారు సాటుగా మాటుగా, మొహంమీద ఏవంటారు?”

కౌసల్యా దేవికంటే తన బ్రతుకు ఎన్నిరెట్లు మెరుగో పార్వతికి తెలిసి వచ్చింది. తన మొగుడికి ప్రేమా భామాకలాపమంతా తెలుసా? తెలిసే స్నేహితుడేమనలేక తానే నోరు మూసుకుని కూర్చున్నారా? నీ పెళ్ళానికి అన్యాయం చెయ్యకు అని మరో వ్యక్తి చేత చెప్పించుకునే స్థితిలో ఏ మొగడైనా ఎందుకుండాలి? ఆవిడకు యితనికి ఏమొచ్చాయో....ఎవరికి తెలుసు? ఏమొచ్చినా చేసుకున్న పెళ్ళాన్ని అంతలా నిర్దయగా వదిలేసి మరో ఆడదాని వెంటపడటం — చీ: ఈ మగ జాతికే చెల్లింది. మొగుడిచేత నిరాదరింపబడిన ఆడదాని జీవితం అడక్కండిబాబూ, అంత కన్నా అడుక్కుతినడంమేలు, పార్వతికి ఏడుపొచ్చింది. కళ్ళు తుడుచుకుని పిల్లలమీద చేయివేసుకు కునికింది.

\* \* \* \* \*

అరెల్లనాడు—

సుద్ధారావుకి మళ్ళీ కృష్ణపక్షం ఎదురయింది. పన్నీరుబుడ్డి రంగు కాగితంలో చుట్టి చాందినీ చాకులోని వెండి దుకాణాలలోకి జొరబడ్డాడు. పార్వతి పచారీ నరుకుల కొట్టువాడిని పదిరూపాయల నరుకులిమ్మని బ్రతిమాలింది. కాని వాడు పాతబాకి చెల్లించి నరుకులు పట్టికెళ్ళండి అని భీష్మించుకు కూర్చున్నాడు. రెండు బస్ రొట్టెలు చితుకాగితాలమ్మిన డబ్బుల్తోకొని తన ఒకటిన్నర గదినివాసాని కొచ్చేనరికి శుభలేక కిటికీ లోంచి పడేసివుంది. తనకు వచ్చిరాని ఇంగ్లీషులో కూడబలుక్కుని చదివింది, గుండె ఘలుమంది. అది కృష్ణారావు కౌసల్యా దేవిల పెళ్ళి శుభలేఖ. అయితే కృష్ణారావు జానక్కి నిడాకులిచ్చేకాడన్నమాట. ఈ మొగు

దొడ్డు ఈ కాపురమొద్దు అని అమ్మాయిచేత అనిపించేశారన్నమాట. రామ రామ! నారాయణ! నారాయణ! ఘోరకలి జరిగిపోతోంది — ఆ ఏడ్చే ఏడుపేదో యిద్దర్నీ పెట్టుకు ఏడవకూడదూ? వుంచుకున్నాడు. వాడితో పోతోంది అనే స్టేటస్ యీ విడకు అప్పుడే వచ్చేసింది కాబోలు! పార్వతి టీ పెట్టి పిల్లలకు బన్ రొట్టె కాల్చి పెట్టి మొగుడికోసం ఎదురుచూస్తూ కూర్చుంది.

సుబ్బారావు ముప్పయి రూపాయలు తెచ్చి పార్వతి చేతిలో పోశాడు. పార్వతి మొహం జాజ్వల్యమానంగా వెలిగిపోతోంది.

“ఈ వేళ వంట చేయలేదా?”

“లేదు మీకు పెళ్ళిభోజనం రడీగావుంది భోంచేసి మాక్కూడా యిన్ని మిఠాయిలు పట్టండి”

“ఏ(ఎ)టి నీ వేళాకోళం?”

“లారీలో కాని బస్సులోకాని నడిచికాని వెళ్ళండి.”

ముహూర్తానికొకా టైముంది

“చంపుదూ చెప్పక—”

కోసల్యాదేవి పెళ్ళి శుభలేఖ తెచ్చి యిచ్చింది పార్వతి.

సుబ్బారావు నిర్ఘాంత పోయాడు.

ఎంతపనిచేశావురా — ఎంతపని చేశావురా?

జానీచేత మొత్తానికి విడాకులిప్పించేశావన్నమాట. నీకిచ్చి ఆ పిల్ల గొంతుక కోశాడు దాని తండ్రి. తెల్ల కాగితంమీద పడేసి అదే ప్రేమలేఖ అన్నవాడివి—నువ్వు ఎంతకైనా తగుదువు—సిగ్గులేక పోతేసరి:

“ముఖ్య స్నేహితుడేమో — పాపం మీరు లేకుండా పెళ్ళి జరిగి పోతుండేమో — వేగం వెళ్ళండి. అశోకా హోటల్లో డిన్నరుంది.”

సుబ్బారావు మంచంమీద కూలబడి —

“ప్రేయసీ నీ పేరు రాక్షసి అన్నాడేకవి. కృషారావుకో రాక్షసి సంప్రపాపిస్తున్నది.” అని తలపట్టుకున్నాడు. ఇద్దరికీ శుభలేఖ శుభలేఖగా లేదు.

పార్వతి ముప్పయి రూపాయలు తెచ్చి చేతిలోపోసినా లేచి బజారు కెళ్ళలేకపోయింది. వంట చేయలేకపోయింది. అవతల పెళ్ళిహోరుగా జరిగిపోతోంటే బన్ వొట్టితిని టీ చుక్కలు త్రాగి పార్వతి సుబ్బారావులు అభోజనం పడుకున్నారు.

ఎక్కడో మనువుపోయిన మగువ తిండితినకుండా కంటికి మంటికి ఏకధారగా ఏడుస్తూ ఉండవచ్చు.

